
Advayaparamartha Nama Sangitih

ಅದ್ವಯಪರಮಾರ್ಥ ನಾಮಸಂಗೀತಿಃ

Document Information



Text title : Advayaparamartha Nama Sangitih

File name : advayaparamArthAnAmasangItiH.itx

Category : misc, buddha

Location : doc_z_misc_general

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org

ಅದ್ವಯಪರಮಾರ್ಥ ನಾಮಸಂಗೀತಿಃ



ಓಂ ನಮಃ ಶ್ರೀಮಹಾಮಂಜುನಾಥಾಯ .
ಅಥ ವಜ್ರಧರಃ ಶ್ರೀಮಾನ್ ದುರ್ದಾಂತದಮಕಃ ಪರಃ .
ತ್ರಿಲೋಕವಿಜಯೀ ವೀರೋ ಗುಹ್ಯರಾಟ್ ಕುಲಿಶೇಶ್ವರಃ .. 1..
ವಿಬುಧಪುಂಡರೀಕಾಕ್ಷಃ ಪ್ರೋತ್ಪಲ್ಲಕಮಲಾನನಃ .
ಪ್ರೋಲ್ಲಾಲಯನ್ ವಜ್ರವರಂ ಸ್ವಕರೇಣ ಮುಹುರ್ಮುಹಃ .. 2..
ಭೃಕುಟೀತರಂಗಪ್ರಮುಖೈರನಂತೈರ್ವಜ್ರಪಾಣಿಭಿಃ .
ದುರ್ದಾಂತದಮಕೈರ್ವೀರೈರ್ವೀರವೀಭತ್ಸರೂಪಿಭಿಃ .. 3..
ಉಲ್ಲಾಲಯದಿಭಿಃ ಸ್ವಕರೈಃ ಪ್ರಸ್ಪುರದ್ವಜ್ರಕೋಟಿಭಿಃ .
ಪ್ರಜ್ಞೋಪಾಯಮಹಾಕರುಣಾಜಗದರ್ಥಕರೈಃ ಪರೈಃ .. 4..
ಹೃಷ್ಯತುಷ್ಣಾಶಯೈರ್ಮುದಿತೈಃ ಕ್ರೋಧವಿಗ್ರಹರೂಪಿಭಿಃ .
ಬುದ್ಧಕೃತ್ಯಕರೈರ್ನಾಥೈಃ ಸಾದ್ಧಂ ಪ್ರಣತವಿಗ್ರಹೈಃ .. 5..
ಪ್ರಣಮ್ಯ ನಾಥಂ ಸಂಬುದ್ಧಂ ಭಗವಂತಂ ತಥಾಗತಂ .
ಕೃತಾಂಜಲಿಪುಟೋ ಭೂತ್ವಾ ಇದಮಾಹ ಸ್ಥಿತೋಽಗ್ರತಃ .. 6..
ಮದ್ಗಿತಾಯ ಮಮಾರ್ಥಾಯ ಅನುಕಂಪಾಯ ಮೇ ವಿಭೋ .
ಮಾಯಾಜಾಲಾಭಿಸಂಬೋಧೇರ್ಯಥಾಲಾಭಿ ಭವಾಮ್ಯಹಂ .. 7..
ಅಜ್ಞಾನಪಂಕಮಗ್ನಾನಾಂ ಕ್ಲೇಶವ್ಯಾಕುಲಚೇತಸಾಂ .
ಹಿತಾಯ ಸರ್ವಸತ್ತ್ವಾನಾಮನುತರಫಲಾಪ್ತಯೇ .. 8..
ಪ್ರಕಾಶಯತು ಸಂಬುದ್ಧೋ ಭಗವಾನ್ ಶಾಸ್ತ್ರಾ ಜಗದ್ಗುರುಃ .
ಮಹಾಸಮಯತತ್ತ್ವಜ್ಞ ಇಂದ್ರಿಯಾಶಯವಿತ್ ಪರಃ .. 9..
ಭಗವನ್! ಜ್ಞಾನಕಾಯಸ್ಯ ಮಹೋಷ್ಣೀಷಸ್ಯ ಗೀಷ್ಪತೇಃ .
ಮಂಜುಶ್ರೀಜ್ಞಾನಸತ್ತ್ವಸ್ಯ ಜ್ಞಾನಮೂರ್ತೇಃ ಸ್ವಯಂಭುವಃ .. 10..
ಗಂಭೀರಾರ್ಥಾಮುದಾರಾರ್ಥಾಂ ಮಹಾರ್ಥಮಸಮಾಂ ಶಿವಾಂ .
ಆದಿಮಧ್ಯಾಂತಕಲ್ಯಾಣೀಂ ನಾಮಸಂಗೀತಿಮುತ್ತಾಮಾಂ .. 11..
ಯಾತೀತೈರ್ಭಾಷಿತಾ ಬುದ್ಧೈರ್ಭಾಷಿಷ್ಯಂತೇ ಹ್ಯಾನಾಗತಾಃ .
ಪ್ರತ್ಯುತ್ಪನ್ನಾಶ್ಚ ಸಂಬುದ್ಧಾ ಯಾಂ ಭಾಷಂತೇ ಪುನಃ ಪುನಃ .. 12..
ಮಾಯಾಜಾಲೇ ಮಹಾತಂತ್ರೇ ಯಾ ಚಾಸ್ಮಿನ್ ಸಂಪ್ರಗೀಯತೇ .

ಮಹಾವಜ್ರಧರೈರ್ಹೃಷ್ಣೈರಮೇಯೈರ್ಮಂತ್ರಧಾರಿಭಿಃ .. 13..
 ಅಹಂ ಚೈನಾಂ ಧಾರಯಿಷ್ಯಾಮ್ಯಾನಿರ್ಯಾಣಾದ್ ದೃಢಾಶಯಃ .
 ಯಥಾ ಭವಾಮ್ಯಹಂ ನಾಥ ಸರ್ವಸಂಬುಧ್ಧಗುಹ್ಯದೃಕ್ .. 14..
 ಪ್ರಕಾಶಯಿಷ್ಯೇ ಸತ್ತ್ವಾನಾಂ ಯಥಾಶಯವಿಶೇಷತಃ .
 ಅಶೇಷಕೇಶನಾಶಾಯ ಅಶೇಷಾಜ್ಞಾನಹಾನಯೇ .. 15..
 ಏವಮಧ್ಯೇಷ್ಯ ಗುಹ್ಯೇಂದ್ರೋ ವಜ್ರಪಾಣಿಸ್ತಥಾಗತಂ .
 ಕೃತಾಂಜಲಿಪುತೋ ಭೂತ್ವಾ ಪ್ರಹ್ಲಕಾಯಃಸ್ಥಿತೋಽಗ್ರತಃ .. 16..
 ಇತಿ ಅಧ್ಯೇಷಣಾಜ್ಞಾನಗಾಥಾಃ ಷೋಡಶ .
 ಅಥ ಶಾಕ್ಯಮುನಿರ್ಭಗವಾನ್ ಸಂಬುದ್ಧೋ ದ್ವಿಪದೋತ್ತಮಃ .
 ನಿರ್ಣಮಯ್ಯಾಯತಾಂ ಸ್ಥಿತಾಂ ಸ್ವಜಿಹ್ವಾಂ ಸ್ವಮುಖಾಚ್ಛುಭಾಂ .. 17..
 ಸ್ಮಿತಂ ಸಂದಶ್ಯ ಲೋಕಾನಾಮಪಾಯತ್ರಯಶೋಧನಂ .
 ತ್ರಿಲೋಕಾಭಾಸಕರಣಂ ಚತುರ್ಮಾರಿಶಾಸನಂ .. 18..
 ತ್ರಿಲೋಕಮಾಪೂರಯಂತ್ಯಾ ಬ್ರಾಹ್ಮ ಮಧುರಯಾ ಗಿರಾ .
 ಪ್ರತ್ಯಭಾಷತ ಗುಹ್ಯೇಂದ್ರಂ ವಜ್ರಪಾಣಿಂ ಮಹಾಬಲಂ .. 19..
 ಸಾಧು ವಜ್ರಧರ ಶ್ರೀಮನ್ ಸಾಧು ತೇ ವಜ್ರಪಾಣಯೇ .
 ಯಸ್ತ್ವಂ ಜಗದ್ಧಿತಾರ್ಥಾಯ ಮಹಾಕರುಣಯಾನ್ವಿತಃ .. 20..
 ಮಹಾರ್ಥಾಂ ನಾಮಸಂಗೀತಿಂ ಪವಿತ್ರಾಮಘನಾಶಿನೀಂ .
 ಮಂಜುಶ್ರೀಜ್ಞಾನಕಾಯಸ್ಯ ಮತ್ತಃ ಶ್ರೋತುಂ ಸಮುದ್ಯತಃ .. 21..
 ತತ್ಸಾಧು ದೇಶಯಾಮ್ಯೇಷಃ ಅಹಂ ತೇ ಗುಹ್ಯಕಾಥಿಪ .
 ಶೃಣು ತ್ವಮೇಕಾಗ್ರಮನಾಸ್ತತ್ಸಾಧು ಭಗವನ್ನಿತಿ .. 22..
 ಇತಿ ಪ್ರತಿವಚನಜ್ಞಾನಗಾಥಾಃ ಷಟ್ .
 ಅಥ ಶಾಕ್ಯಮುನಿರ್ಭಗವಾನ್ ಸಕಲಂ ಮಂತ್ರಕುಲಂ ಮಹತ್ .
 ಮಂತ್ರವಿದ್ಯಾಧರಕುಲಂ ವ್ಯವಲೋಕ್ಯ ಕುಲತ್ರಯಂ .. 23..
 ಲೋಕಲೋಕೋತ್ತರಕುಲಂ ಲೋಕಾಲೋಕಕುಲಂ ಮಹತ್ .
 ಮಹಾಮುದ್ರಾಕುಲಂ ಚಾಗ್ರ್ಯಂ ಮಹೋಷ್ಣೀಷಕುಲಂ ಮಹತ್ .. 24 .
 ಇತಿ ಷಟ್ಕುಲಾವಲೋಕನಜ್ಞಾನಗಾಥೇ ದ್ವೇ .
 ಇಮಾಂ ಷಣ್ಮಂತ್ರರಾಜಾನಾಂ ಸಂಯುಕ್ತಾಮದ್ವಯೋ ದಯಾಂ .
 ಅನುತ್ಪಾದಧರ್ಮಿಣೀಂ ಗಾಥಾಂ ಭಾಷತೇ ಸ್ಮ ಗಿರಾಂಪತೇಃ .. 25..
 ಅ ಆ ಇ ಈ ಉ ಊ ಏ ಐ ಓ ಔ ಅಂ ಅಃ ಸ್ಥಿತೋ ಹೃದಿ .
 ಜ್ಞಾನಮೂರ್ತಿರಹಂ ಬುದ್ಧೋ ಬುದ್ಧಾನಾಂ ತ್ರ್ಯದ್ವೈತನಾಂ .. 26..
 ಓಂ ವಜ್ರತೀಕ್ಷ್ಣ ದುಃಖಚ್ಛೇದಪ್ರಜ್ಞಾಜ್ಞಾನಮೂರ್ತಯೇ .

ಜ್ಞಾನಕಾಯವಾಗೀಶ್ವರಾರಪಚನಾಯ ತೇ ನಮಃ .. 27..
 ಇತಿ ಮಾಯಾಜಾಲಾಭಿಸಂಬೋಧಿಕ್ರಮಗಾಥಾಸ್ತಿಸ್ತಃ .
 ತದ್ಯಥಾ ಭಗವಾನ್ ಬುದ್ಧಃ ಸಂಬುದ್ಧೋಽಕಾರಸಂಭವಃ .
 ಅಕಾರಃ ಸರ್ವವರ್ಣಾಗ್ನೋ ಮಹಾರ್ಥಃ ಪರಮಾಕ್ಷರಃ .. 28..
 ಮಹಾಪ್ರಾಣೋ ಹೃನ್ಮತ್ಪಾದೋ ವಾಗದಾಹಾರವರ್ಜಿತಃ .
 ಸರ್ವಾಭಿಲಾಪಹೇತ್ವಾಃ ಸರ್ವವಾಕ್ಸಪ್ರಭಾಸ್ವರಃ .. 29..
 ಮಹಾಮಹಮಹಾರಾಗಃ ಸರ್ವಸತ್ತ್ವರತಿಂಕರಃ .
 ಮಹಾಮಹಮಹಾದ್ವೇಷಃ ಸರ್ವಕ್ಷೇಶಮಹಾರಿಪುಃ .. 30..
 ಮಹಾಮಹಮಹಾಮೋಹೋ ಮೂಢಧೀಮೋಹಸೂದನಃ .
 ಮಹಾಮಹಮಹಾಕ್ರೋಧೋ ಮಹಾಕ್ರೋಧರಿಪುರ್ಮಹಾನ್ .. 31..
 ಮಹಾಮಹಮಹಾಲೋಭಃ ಸರ್ವಲೋಭನಿಷೂದನಃ .
 ಮಹಾಕಾಮೋ ಮಹಾಸೌಖ್ಯೋ ಮಹಾಮೋದೋ ಮಹಾರತಿಃ .. 32..
 ಮಹಾರೂಪೋ ಮಹಾಕಾಯೋ ಮಹಾವರ್ಣೋ ಮಹಾವಪುಃ .
 ಮಹಾನಾಮಾ ಮಹೋದಾರೋ ಮಹಾವಿಪುಲಮಂಡಲಃ .. 33..
 ಮಹಾಪ್ರಜ್ಞಾಯುಧಧರೋ ಮಹಾಕ್ಷೇಶಾಂಕುಶೋಽಗ್ರಣೀಃ .
 ಮಹಾಯಶಾ ಮಹಾಕೀರ್ತಿರ್ಮಹಾಜ್ಯೋತಿರ್ಮಹಾದ್ಯುತಿಃ .. 34..
 ಮಹಾಮಾಯಾಧರೋ ವಿದ್ವಾನ್ ಮಹಾಮಾಯಾರ್ಥಸಾಧಕಃ .
 ಮಹಾಮಾಯಾರತಿರತೋ ಮಹಾಮಾಯೇಂದ್ರಜಾಲಿಕಃ .. 35..
 ಮಹಾದಾನಪತಿಃ ಶ್ರೇಷ್ಠೋ ಮಹಾಶೀಲಧರೋಽಗ್ರಣೀಃ .
 ಮಹಾಕ್ಷಾಂತಿಧರೋ ಧೀರೋ ಮಹಾವೀರ್ಯಪರಾಕ್ರಮಃ .. 36..
 ಮಹಾಧ್ಯಾನಸಮಾಧಿಸ್ಥೋ ಮಹಾಪ್ರಜ್ಞಾಶರೀರಧೃಕ್ .
 ಮಹಾಬಲೋ ಮಹಾಪಾಯಃ ಪ್ರಣಿಧಿರ್ಜ್ಞಾನಸಾಗರಃ .. 37..
 ಮಹಾಮೈತ್ರೀಮಯೋಽಮೇಯೋ ಮಹಾಕಾರುಣಿಕೋಽಗ್ರಧೀಃ .
 ಮಹಾಪ್ರಜ್ಞೋ ಮಹಾಧೀಮಾನ್ ಮಹೋಪಾಯೋ ಮಹಾಕೃತಿಃ .. 38..
 ಮಹಾಖುದ್ಬಿಭಲೋಪೇತೋ ಮಹಾವೇಗೋ ಮಹಾಜವಃ .
 ಮಹರ್ಥಿಕೋ ಮಹೇಶಾಖ್ಯೋ ಮಹಾಬಲಪರಾಕ್ರಮಃ .. 39..
 ಮಹಾಭವಾದ್ರಿಸಂಭೇತ್ತಾ ಮಹಾವಜ್ರಧರೋ ಧನಃ .
 ಮಹಾಕ್ರೂರೋ ಮಹಾರೌದ್ರೋ ಮಹಾಭಯಭಯಂಕರಃ .. 40..
 ಮಹಾವಿದ್ಯೋತ್ತಮೋ ನಾಥೋ ಮಹಾಮಂತ್ರೋತ್ತಮೋ ಗುರುಃ .
 ಮಹಾಯಾನನಯಾರುಢೋ ಮಹಾಯಾನನಯೋತ್ತಮಃ .. 41..
 ಇತಿ ವಜ್ರಧಾತುಮಂಡಲಜ್ಞಾನಗಾಥಾಶ್ಚತುರ್ದಶ .
 ಮಹಾವೈರೋಚನೋ ಬುದ್ಧೋ ಮಹಾಮೌನೀ ಮಹಾಮುನಿಃ .

ಮಹಾಮಂತ್ರನಯೋದ್ಭೂತೋ ಮಹಾಮಂತ್ರನಯಾತ್ಮಕಃ .. 42..
 ದಶಪಾರಮಿತಾಪ್ರಾಪ್ತೋ ದಶಪಾರಮಿತಾಶ್ರಯಃ .
 ದಶಪಾರಮಿತಾಶುದ್ಧಿದಶಪಾರಮಿತಾನಯಃ .. 43..
 ದಶಭೂಮೀಶ್ವರೋ ನಾಥೋ ದಶಭೂಮಿಪ್ರತಿಷ್ಠಿತಃ .
 ದಶಜ್ಞಾನವಿಶುದ್ಧಾತ್ಮಾ ದಶಜ್ಞಾನವಿಶುದ್ಧದೃಕ್ .. 44..
 ದಶಾಕಾರೋ ದಶಾರ್ಥಾರ್ಥೋ ಮುನೀಂದ್ರೋ ದಶಬಲೋ ವಿಭುಃ .
 ಅಶೇಷವಿಶ್ವಾರ್ಥಕರೋ ದಶಾಕಾರವಶೀ ಮಹಾನ್ .. 45..
 ಅನಾದಿನಿಷ್ಪಪಂಚಾತ್ಮಾ ಶುದ್ಧಾತ್ಮಾ ತಥಾತ್ಮಕಃ .
 ಭೂತವಾದೀ ಯಥಾವಾದೀ ತಥಾಕಾರೀ ಅನನ್ಯವಾಕ್ .. 46..
 ಅದ್ವಯೋ ದ್ವಯವಾದೀ ಚ ಭೂತಕೋಟಿವ್ಯವಸ್ಥಿತಃ .
 ನೈರಾತ್ಮ್ಯಸಿಂಹನಿರ್ಣಾದೀ ಕುತೀರ್ತ್ಯಮೃಗಭೀಕರಃ .. 47..
 ಸರ್ವತ್ರಗೋಽಮೋಘಗತಿಸ್ತಥಾಗತಮನೋಜವಃ .
 ಜಿನೋ ಜಿತಾರ್ವಿಜಯೋ ಚಕ್ರವರ್ತಿ ಮಹಾಬಲಃ .. 48..
 ಗಣಮುಖ್ಯೋ ಗಣಾಚಾರ್ಯೋ ಗಣೇಶೋ ಗಣಪತಿವರ್ಶೀ .
 ಮಹಾನುಭಾವೋ ಧಾರೇಯೋಽನನ್ಯನೇಯೋ ಮಹಾನಯಃ .. 49..
 ವಾಗಿಶೋ ವಾಕ್ಯತಿರ್ವಾಗ್ನೀ ವಾಚಸ್ಪತಿರನಂತಗೋಃ .
 ಸತ್ಯವಾಕ್ ಸತ್ಯವಾದೀ ಚ ಚತುಃಸತ್ಯೋಪದೇಶಕಃ .. 50..
 ಅವೈವರ್ತಿಕೋ ಹ್ಯನಾಗಾಮೋ ಖಡ್ಗಃ ಪ್ರತ್ಯೇಕನಾಯಕಃ .
 ನಾನಾನಿರ್ಯಾಣನಿರ್ಯಾತೋ ಮಹಾಭೂತೈಕಕಾರಣಃ .. 51..
 ಅರ್ಹನ್ ಕ್ಷೇಣಾಸ್ತವೋ ಭಿಕ್ಷುವೀತರಾಗೋ ಜಿತೇಂದ್ರಿಯಃ .
 ಕ್ಷೇಮಪ್ರಾಪ್ತೋಽಭಯಪ್ರಾಪ್ತಃ ಶೀತೀಭೂತೋ ಹ್ಯಾನಾವಿಲಃ .. 52..
 ವಿದ್ಯಾಚರಣಸಂಪನ್ನಃ ಸುಗತೋ ಲೋಕವಿತ್ತರಃ .
 ನಿರ್ಮಮೋ ನಿರಹಂಕಾರಃ ಸತ್ಯದ್ವಯನಯಸ್ಥಿತಃ .. 53..
 ಸಂಸಾರಪಾರಕೋಟಿಸ್ಥಃ ಕೃತಕೃತ್ಯಃ ಸ್ಥಲಸ್ಥಿತಃ .
 ಕೈವಲ್ಯಜ್ಞಾನನಿಷ್ಠಿಯುತಃ ಪ್ರಜ್ಞಾಶಸ್ತ್ರೋ ವಿದಾರಣಃ .. 54..
 ಸದ್ಧರ್ಮೋ ಧರ್ಮರಾಡ್ ಭಾಸ್ವಾನ್ ಲೋಕಾಲೋಕಕರಃ ಪರಃ .
 ಧರ್ಮೇಶ್ವರೋ ಧರ್ಮರಾಜಃ ಶ್ರೇಯೋಮಾರ್ಗೋಪದೇಶಕಃ .. 55..
 ಸಿದ್ಧಾರ್ಥಃ ಸಿದ್ಧಸಂಕಲ್ಪಃ ಸರ್ವಸಂಕಲ್ಪವರ್ಜಿತಃ .
 ನಿರ್ವಿಕಲ್ಪೋಽಕ್ಷಯೋ ಧಾತುರ್ಧರ್ಮಧಾತುಃ ಪರೋಽವ್ಯಯಃ .. 56..
 ಪುಣ್ಯವಾನ್ ಪುಣ್ಯಸಂಭಾರೋ ಜ್ಞಾನಂ ಜ್ಞಾನಾಕರಂ ಮಹತ್ .
 ಜ್ಞಾನವಾನ್ ಸದಸಜ್ಞಾ ನೀ ಸಂಭಾರದ್ವಯಸಂಭೃತಃ .. 57..
 ಶಾಶ್ವತೋ ವಿಶ್ವರಾಡ್ ಯೋಗೀ ಧ್ಯಾನಂ ಧ್ಯೇಯೋ ಧಿಯಾಂಪತಿಃ .

ಪ್ರತ್ಯಾತ್ಮವೇದ್ಯೋ ಹ್ಯಚಲಃ ಪರಮಾದ್ಯಸ್ತಿಕಾಯದೃಕ್ .. 58..
 ಪಂಚಕಾಯಾತ್ಮಕೋ ಬುದ್ಧಃ ಪಂಚಜ್ಞಾನಾತ್ಮಕೋ ವಿಭುಃ .
 ಪಂಚಬುದ್ಧಾತ್ಮಮುಕುಟಃ ಪಂಚಚಕ್ಷುರಸಂಗದೃಕ್ .. 59..
 ಜನಕಃ ಸರ್ವಬುದ್ಧಾನಾಂ ಬುದ್ಧಪುತ್ರಃ ಪರೋವರಃ .
 ಪ್ರಜ್ಞಾಭವೋದ್ಭವೋ ಯೋನಿರ್ಧರ್ಮಯೋನಿರ್ಭವಾಂತಕೃತ್ .. 60..
 ಘನೈಕಸಾರೋ ವಜ್ರಾತ್ಮಾ ಸದ್ಯೋಜಾತೋ ಜಗತ್ಪತಿಃ .
 ಗಗನೋದ್ಭವಃ ಸ್ವಯಂಭೂಃ ಪ್ರಜ್ಞಾಜ್ಞಾನಾನಲೋ ಮಹಾನ್ .. 61..
 ವೈರೋಚನೋ ಮಹಾದೀಪ್ತಿರ್ಜ್ಞಾನಜ್ಯೋತಿರ್ವಿರೋಚನಃ .
 ಜಗತ್ಪದೀಪೋ ಜ್ಞಾನೋಲ್ಕೋ ಮಹಾತೇಜಾಃ ಪ್ರಭಾಸ್ವರಃ .. 62..
 ವಿದ್ಯಾರಾಜೋಽಗ್ರಮಂತ್ರೇಶೋ ಮಂತ್ರರಾಜೋ ಮಹಾರ್ಥಕೃತ್ .
 ಮಹೋಷ್ಣೀಷೋಽದ್ಭುತೋಷ್ಣೀಷೋ ವಿಶ್ವದರ್ಶೀ ವಿಯತ್ಪತಿಃ .. 63..
 ಸರ್ವಬುದ್ಧಾತ್ಮಭಾವಾಗ್ರೋ ಜಗದಾನಂದಲೋಚನಃ .
 ವಿಶ್ವರೂಪೀ ವಿಧಾತಾ ಚ ಪೂಜ್ಯೋ, ಮಾನ್ಯೋ ಮಹಾಖುಷಿಃ .. 64..
 ಕುಲತ್ರಯಧರೋ ಮಂತ್ರೀ ಮಹಾಸಮಯಮಂತ್ರದೃಕ್ .
 ರತ್ನತ್ರಯಧರಃ ಶ್ರೇಷ್ಠಸ್ತ್ರಿಯಾನೋತ್ತಮದೇಶಕಃ .. 65..
 ಅಮೋಘಪಾಶೋ ವಿಜಯೀ ವಜ್ರಪಾಶೋ ಮಹಾಗ್ರಹಃ .
 ವಜ್ರಾಂಕುಶೋ ಮಹಾಪಾಶಃ ವಜ್ರಭೈರವಭೀಕರಃ .. 66..
 ಇತಿ ಸುವಿಶುದ್ಧಧರ್ಮಧಾತುಜ್ಞಾನಗಾಥಾಃ ಪಾದೋನಪಂಚವಿಂಶತಿಃ .
 ಕ್ರೋಧರಾಟ್ ಪಣ್ಡುಖೋ ಭೀಮಃ ಷಣ್ಣೇತ್ರಃ ಷಡ್ಭುಜೋ ಬಲೀ .
 ದಂಷ್ಟ್ರಾಕರಾಲಃ ಕಂಕಾಲೋ ಹಲಾಹಲಃ ಶತಾನನಃ .. 67..
 ಯಮಾಂತಕೋ ವಿಘ್ನರಾಜೋ ವಜ್ರವೇಗೋ ಭಯಂಕರಃ .
 ವಿಘ್ನುಷ್ಣವಜ್ರೋ ಹೃದ್ವಜ್ರೋ ಮಾಯಾವಜ್ರೋ ಮಹೋದರಃ .. 68..
 ಕುಲಿಶೇಶೋ ವಜ್ರಯೋನಿರ್ವಜ್ರಮಂಡೋ ನಭೋಪಮಃ .
 ಅಚಲೈಕಜಟಾಟೋಪೋ ಗಜಚರ್ಮಪಟಾರ್ದ್ರದೃಕ್ .. 69..
 ಹಾಹಾಕಾರೋ ಮಹಾಘೋರೋ ಹೀಹೀಕಾರೋ ಭಯಾನಕಃ .
 ಅಟ್ಟಹಾಸೋ ಮಹಾಹಾಸೋ ವಜ್ರಹಾಸೋ ಮಹಾರವಃ .. 70..
 ವಜ್ರಸತ್ತ್ವೋ ಮಹಾಸತ್ತ್ವೋ ವಜ್ರರಾಜೋ ಮಹಾಸುಖಃ .
 ವಜ್ರಚಂಡೋ ಮಹಾಮೋದೋ ವಜ್ರಹೂಂಕಾರಹೂಂಕೃತಿಃ .. 71..
 ವಜ್ರಬಾಣಾಯುಧಧರೋ ವಜ್ರಖಡ್ಗೋ ನಿಕ್ಶಂತನಃ .
 ವಿಶ್ವವಜ್ರಧರೋ ಬಜ್ರೀ ಏಕವಜ್ರೀ ರಣಂಜಹಃ .. 72..
 ವಜ್ರಜ್ವಾಲಾಕರಾಲಾಕ್ಷೋ ವಜ್ರಜ್ವಾಲಾಶಿರೋರುಹಃ .
 ವಜ್ರಾವೇಶೋ ಮಹಾವೇಶಃ ಶತಾಕ್ಷೋ ವಜ್ರಲೋಚನಃ .. 73..

ವಜ್ರರೋಮಾಂಕುರತನುರ್ವಜ್ರರೋಮೈಕವಿಗ್ರಹಃ .
 ವಜ್ರಕೋಟಿನಖಾರಂಭೋ ವಜ್ರಸಾರಘನಚ್ಛವಿ .. 74..
 ವಜ್ರಮಾಲಾಧರಃ ಶ್ರೀಮಾನ್ ವಜ್ರಾಭರಣಭೂಷಿತಃ .
 ಹಾಹಾಟ್ಟಹಾಸೋ ನಿರ್ಘೋಷೋ ವಜ್ರಘೋಷಃ ಷಡಕ್ಷರಃ .. 75..
 ಮಂಜುಘೋಷೋ ಮಹಾನಾದಸ್ತ್ರೈಲೋಕ್ಯೈಕರವೋ ಮಹಾನ್ .
 ಆಕಾಶಧಾತುಪರ್ಯಂತಘೋಷೋ ಘೋಷವತಾಂ ವರಃ .. 76..
 ಇತ್ಯಾದರ್ಶಜ್ಞಾನಗಾಥಾಃ ಪಾದೇನ ಸಾರ್ಥಂ ದಶ .
 ತಥತಾಭೂತನೈರಾತ್ಮ್ಯಭೂತಕೋಟಿರನಕ್ಷರಃ .
 ಶೂನ್ಯತಾವಾದಿವೃಷಭೋ ಗಂಭೀರೋದಾರಗರ್ಜನಃ .. 77..
 ಧರ್ಮಶಂಖೋ ಮಹಾಶಬ್ದೋ ಧರ್ಮಗಂಡೀ ಮಹಾರಣಃ .
 ಅಪ್ರತಿಷ್ಠಿತನಿರ್ವಾಣೋ ದಶದಿಗ್ಧರ್ಮದುಂದುಭಿಃ .. 78..
 ಅರೂಪೋ ರೂಪವಾನಗ್ರೋ ನಾನಾರೂಪೋ ಮನೋಮಯಃ .
 ಸರ್ವರೂಪಾವಭಾಸಶ್ರೀರಶೇಷಪ್ರತಿಬಿಂಬಧೃಕ್ .. 79..
 ಅಪ್ರದೃಷ್ಟೋ ಮಹೇಶಾಖ್ಯಸ್ತ್ರೈಧಾತುಕಮಹೇಶ್ವರಃ .
 ಸಮುಚ್ಚಿತಾರ್ಯಮಾರ್ಗಸ್ಥೋ ಧರ್ಮಕೇತುರ್ಮಹೋದಯ .. 80..
 ತ್ರೈಲೋಕ್ಯೈಕಕುಮಾರಾಂಗಃ ಸ್ಥವಿರೋ ವೃದ್ಧಃ ಪ್ರಜಾಪತಿ .
 ದ್ವಾತ್ರಿಂಶಲ್ಲಕ್ಷಣಧರಃ ಕಾಂತಸ್ತ್ರೈಲೋಕ್ಯಸುಂದರಃ .. 81..
 ಲೋಕಜ್ಞಾನಗುಣಾಚಾರ್ಯೋ ಲೋಕಾಚಾರ್ಯೋ ವಿಶಾರದಃ .
 ನಾಥಸ್ತಾತಾ ತ್ರಿಲೋಕಾಪ್ತಃ ಶರಣಂ ತಾಯ್ಯನುತ್ತರಃ .. 82..
 ಗಗನಾಭೋಗಸಂಭೋಗಃ ಸರ್ವಜ್ಞಜ್ಞಾನಸಾಗರಃ .
 ಅವಿದ್ಯಾಂಡಕೋಶಸಂಭೇತ್ತಾ ಭವಪಂಜರದಾರಣಃ .. 83..
 ಶಮಿತಾಶೇಷಸಂಕ್ಲೇಶಃ ಸಂಸಾರಾರ್ಣವಪಾರಗಃ .
 ಜ್ಞಾನಾಭಿಷೇಕಮುಕುಟಃ ಸಮ್ಯಕ್ಸಂಬುಧ್ಧಭೂಷಣಃ .. 84..
 ತ್ರಿದುಃಖದುಃಖಶಮನಸ್ತ್ಯಂತೋಽನಂತಸ್ತಿಮುಕ್ತಿಗಃ .
 ಸರ್ವಾವರಣನಿರ್ಮುಕ್ತ ಆಕಾಶಸಮತಾಂ ಗತಃ .. 85..
 ಸರ್ವಕ್ಷೇಶಮಲಾತೀತಸ್ತ್ಯಧ್ವಾನದ್ವಗತಿಂ ಗತಃ .
 ಸರ್ವಸತ್ತ್ವಮಹಾನಾಗೋ ಗುಣಶೇಖರಶೇಖರಃ .. 86..
 ಸರ್ವೋಪಧಿವಿನಿರ್ಮುಕ್ತೋ ವೈರೋಮವತ್ಮನಿ ಸುಸ್ಥಿತಃ .
 ಮಹಾಚಿಂತಾಮಣಿಧರಃ ಸರ್ವರತ್ನೋತ್ತಮೋ ವಿಭುಃ .. 87..
 ಮಹಾಕಲ್ಪತರುಃ ಸ್ಥಿತೋ ಮಹಾಭದ್ರಘಟೋತ್ತಮಃ .
 ಸರ್ವಸತ್ತ್ವಾರ್ಥಕೃತ್ಕರ್ತಾ ಹಿತೈಷೀ ಸತ್ತ್ವವತ್ಸಲಃ .. 88..

ಶುಭಾಶುಭಜ್ಞಃ ಕಾಲಜ್ಞಃ ಸಮಯಜ್ಞಃ ಸಮಯೋ ವಿಭುಃ .
 ಸತ್ತ್ವೇಂದ್ರಿಯಜ್ಞೋ ವೇಲಜ್ಞೋ ವಿಮುಕ್ತಿತ್ರಯಕೋವಿದಃ .. 89..
 ಗುಣೇ ಗುಣಜ್ಞೋ ಧರ್ಮಜ್ಞಃ ಪ್ರಶಸ್ತೋ ಮಂಗಲೋದಯಃ .
 ಸರ್ವಮಂಗಲಮಾಂಗಲ್ಯಃ ಕೀರ್ತಿರ್ಲಕ್ಷ್ಮೀಯಶಃ ಶುಭಃ .. 90..
 ಮಹೋತ್ಸವೋ ಮಹಾಶ್ವಾಸೋ ಮಹಾನಂದೋ ಮಹಾರತಿಃ .
 ಸತ್ಕಾರಃ ಸತ್ಕೃತಿಭೂತಿಃ ಪ್ರಮೋದಃ ಶ್ರೀರ್ಯಶಸ್ವತಿಃ .. 91..
 ವರೇಣ್ಯೋ ವರದಃ ಶ್ರೇಷ್ಠಃ ಶರಣ್ಯಃ ಶರಣೋತ್ತಮಃ .
 ಮಹಾಭಯಾರಿಃ ಪ್ರವರೋ ನಿಃಶೇಷಭಯನಾಶನಃ .. 92..
 ಶಿಖೀ ಶಿಖಂಡೀ ಜಟಿಲೋ ಜಟೀ ಮೌಂಡೀ ಕಿರೀಟಿಮಾನ್ .
 ಪಂಚಾನನಃ ಪಂಚಶಿಖಃ ಪಂಚಚೇರಕಶೇಖರಃ .. 93..
 ಮಹಾಬ್ರತಧರೋ ಮೌಂಜೀ ಬ್ರಹ್ಮಚಾರೀ ಬ್ರತೋತ್ತಮಃ .
 ಮಹಾತಪಾಸ್ತಪೋನಿಷ್ಠಃ ಸ್ನಾತಕೋ ಗೌತಮೋಽಗ್ರಣೀ .. 94..
 ಬ್ರಹ್ಮವಿದ್ ಬ್ರಾಹ್ಮಣೋ ಬ್ರಹ್ಮಾ ಬ್ರಹ್ಮನಿರ್ವಾಣಮಾಪ್ತವಾನ್ .
 ಮುಕ್ತಿಮೋಕ್ಷೋ ವಿಮೋಕ್ಷಾಂಗೋ ವಿಮುಕ್ತಿಃ ಶಾಂತತಾ ಶಿವಃ .. 95..
 ನಿರ್ವಾಣಂ ನಿರ್ವೃತಿಃ ಶಾಂತಿಃ ಶ್ರೇಯೋ ನಿರ್ಯಾಣಮಂತಗಃ .
 ಸುಖದುಃಖಾಂತಕೃನ್ನಿಷ್ಠಾ ವೈರಾಗ್ಯಮುಪಧಿಕ್ಷಯಃ .. 96..
 ಅಜಯೋಽನುಪಮೋಽವ್ಯಕ್ತೋ ನಿರಾಭಾಸೋ ನಿರಂಜನಃ .
 ನಿಷ್ಕಲಃ ಸರ್ವಗೋ ವ್ಯಾಪೀ ಸೂಕ್ಷ್ಮೋ ಬೀಜಮನಾಶ್ರವಃ .. 97..
 ಅರಜೋ ವಿರಜೋ ವಿಮಲೋ ವಾಂತದೋಷೋ ನಿರಾಮಯಃ .
 ಸುಪ್ರಬುದ್ಧೋ ವಿಬುದ್ಧಾತ್ಮಾ ಸರ್ವಜ್ಞಃ ಸರ್ವವಿತ್ತರಃ .. 98..
 ವಿಜ್ಞಾನಧರ್ಮತಾತೀತೋ ಜ್ಞಾನಮದ್ವಯರೂಪಧೃಕ್ .
 ನಿರ್ವಿಕಲ್ಪೋ ನಿರಾಭೋಗಸ್ತ್ಯದ್ವಸಂಬುಧ್ಧಕಾರ್ಯಕೃತ್ .. 99..
 ಅನಾದಿನಿಧನೋ ಬುದ್ಧ ಆದಿಬುದ್ಧೋ ನಿರನ್ವಯಃ .
 ಜ್ಞಾನೈಕಚಕ್ಷುರಮಲೋ ಜ್ಞಾನಮೂರ್ತಿಸ್ತಥಾಗತಃ .. 100..
 ವಾಗೀಶ್ವರೋ ಮಹಾವಾದೀ ವಾದಿರಾಡ್ ವಾದಿಪುಂಗವಃ .
 ವದತಾಂವರೋ ವರಿಷ್ಠೋ ವಾದಿಸಿಂಹೋಽಪರಾಜಿತಃ .. 101..
 ಸಮಂತದರ್ಶೀ ಪ್ರಾಮೋದ್ಯಸ್ತೇಜೋಮಾಲೀ ಸುದರ್ಶನಃ .
 ಶ್ರೀವತ್ಸಃ ಸುಪ್ರಭೋ ದೀಪ್ತಿರ್ಭಾಭಾಸುರಕರದ್ಯುತಿಃ .. 102..
 ಮಹಾಭಿಷಗ್ವರಃ ಶ್ರೇಷ್ಠಃ ಶಲ್ಯಹರ್ತಾ ನಿರುತ್ತರಃ .
 ಅಶೇಷಭೈಷಜ್ಯತರುಃ ಕ್ಲೇಶವ್ಯಾಧಿರ್ಮಹಾರಿಪುಃ .. 103..
 ತ್ರೈಲೋಕ್ಯತಿಲಕಃ ಕಾಂತಃ ಶ್ರೀಮಾನ್ ನಕ್ಷತ್ರಮಂಡಲಃ .

ದಶದಿಗ್ವ್ಯೋಮಪರ್ಯಂತೋ ಧರ್ಮದ್ವಜಮಹೋಚ್ಚಯಃ .. 104..
 ಜಗಚ್ಛತ್ರಿಕವಿಪುಲೋ ಮೈತ್ರಿಕರುಣಮಂಡಲಃ .
 ಪದ್ಮನೃತ್ಯೇಶ್ವರಃ ಶ್ರೀಮಾನ್ ರತ್ನಚಕ್ರೋ ಮಹಾವಿಭುಃ .. 105..
 ಸರ್ವಬುದ್ಧಮಹಾರಾಜಃ ಸರ್ವಬುದ್ಧಾತ್ಮಭಾವಧೃಕ್ .
 ಸರ್ವಬುದ್ಧಮಹಾಯೋಗಃ ಸರ್ವಬುದ್ಧೈಕಶಾಸನಃ .. 106..
 ವಜ್ರರತ್ನಾಭಿಷೇಕಶ್ರೀಃ ಸರ್ವರತ್ನಾಧಿಪೇಶ್ವರಃ .
 ಸರ್ವಲೋಕೇಶ್ವರಪತಿಃ ಸರ್ವವಜ್ರಧರಾಧಿಪಃ .. 107..
 ಸರ್ವಬುದ್ಧಮಹಾಚಿತ್ತಃ ಸರ್ವಬುದ್ಧಮನೋಗತಿಃ .
 ಸರ್ವಬುದ್ಧಮಹಾಕಾಯಃ ಸರ್ವಬುದ್ಧಸರಸ್ವತಿಃ .. 108..
 ವಜ್ರಸೂರ್ಯಮಹಾಲೋಕೋ ವಜ್ರೇಂದುವಿಮಲಪ್ರಭಃ .
 ವಿರಾಗಾದಿಮಹಾರಾಗೋ ವಿಶ್ವವರ್ಣೋಜ್ಜ್ವಲಪ್ರಭಃ .. 109..
 ಸಂಬುದ್ಧವಜ್ರಪರ್ಯಂಕೋ ಬುದ್ಧಸಂಗೀತಿಧರ್ಮಧೃಕ್ .
 ಬುದ್ಧಪದ್ಮೋದ್ಭವಃ ಶ್ರೀಮಾನ್ ಸರ್ವಜ್ಞಜ್ಞಾನಕೋಷಧೃಕ್ .. 110..
 ವಿಶ್ವಮಾಯಾಧರೋ ರಾಜಾ ಬುದ್ಧವಿದ್ಯಾಧರೋ ಮಹಾನ್ .
 ವಜ್ರತೀಕ್ಷ್ಣೋ ಮಹಾಖಡ್ಗೋ ವಿಶುದ್ಧಃ ಪರಮಾಕ್ಷರಃ .. 111..
 ದುಃಖಚ್ಛೇದಮಹಾಯಾನವಜ್ರಧರ್ಮಮಹಾಯುಧಃ .
 ಜಿನಜಿಗ್ ವಜ್ರಗಾಂಭೀರ್ಯೋ ವಜ್ರಬುದ್ಧಿಯರ್ಥಾರ್ಥವಿತ್ .. 112..
 ಸರ್ವಪಾರಮಿತಾಪೂರಿತಃ ಸರ್ವಭೂಮಿವಿಭೂಷಣಃ .
 ವಿಶುದ್ಧಧರ್ಮನೈರಾತ್ಮ್ಯಃ ಸಮ್ಯಗ್ಜ್ಞಾನೇಂದುಹೃತ್ಪ್ರಭಃ .. 113..
 ಮಾಯಾಜಾಲಮಹೋದ್ಯೋಗಃ ಸರ್ವತಂತ್ರಾಧಿಪಃ ಪರಃ .
 ಅಶೇಷವಜ್ರಪರ್ಯಂಕೋ ನಿಶೇಷಜ್ಞಾನಕಾಯಧೃಕ್ .. 114..
 ಸಮಂತಭದ್ರಃ ಸುಮತಿಃ ಕ್ಷಿತಿಗರ್ಭೋ ಜಗದ್ಧೃತಿಃ .
 ಸರ್ವಬುದ್ಧಮಹಾಗರ್ಭೋ ವಿಶ್ವನಿರ್ಮಾಣಚಕ್ರಧೃಕ್ .. 115..
 ಸರ್ವಭಾವಸ್ವಭಾವಾಗ್ರ್ಯಃ ಸರ್ವಭಾವಸ್ವಭಾವಧೃಕ್ .
 ಅನುತ್ಪಾದಧರ್ಮಾ ವಿಶ್ವಾರ್ಥಃ ಸರ್ವಧರ್ಮಸ್ವಭಾವಧೃಕ್ .. 116..
 ಏಕಕ್ಷಣಮಹಾಪ್ರಾಜ್ಞಃ ಸರ್ವಧರ್ಮಾವಬೋಧಧೃಕ್ .
 ಸರ್ವಧರ್ಮಾಭಿಸಮಯೋ ಭೂತಾಂತಮುನಿರಗ್ರಧೀಃ .. 117..
 ಸ್ತಿಮಿತಃ ಸುಪ್ರಸನ್ನಾತ್ಮಾ ಸಮ್ಯಕ್ಸಂಬುದ್ಧಬೋಧಿಧೃಕ್ .
 ಪ್ರತ್ಯಕ್ಷಃ ಸರ್ವಬುದ್ಧಾನಾಂ ಜ್ಞಾನಾರ್ಚಿಃ ಸುಪ್ರಭಾಸ್ವರಃ .. 118..
 ಇತಿ ಪ್ರತ್ಯವೇಕ್ಷಣಜ್ಞಾನಗಾಥಾಃ ದ್ವಾಚತ್ವಾರಿಂಶತ್ .
 ಇಷ್ಟಾರ್ಥಸಾಧಕಃ ಪರಃ ಸರ್ವಾಪಾಯವಿಶೋಧಕಃ .

ಸರ್ವಸತ್ತ್ವೋತ್ತಮೋ ನಾಥಃ ಸರ್ವಸತ್ತ್ವಪ್ರಮೋಚಕಃ .. 119..
 ಕ್ಲೇಶಸಂಗ್ರಾಮಶೂರೈಕಃ ಅಜ್ಞಾನರಿಪುದರ್ಪಹಾ .
 ಧೀಶೃಂಗಾರಧರಃ ಶ್ರೀಮಾನ್ ವೀರಬೀಭತ್ಸರೂಪಧೃಕ್ .. 120..
 ಬಾಹುದಂಡಶತಾಕ್ಷೇಪಪದನಿಕ್ಷೇಪನರ್ತನಃ .
 ಶ್ರೀಮಚ್ಚತುರ್ಭುಜಾಭೋಗಗಗನಾಭೋಗನರ್ತನಃ .. 121..
 ಏಕಪಾದತಲಾಕ್ರಾಂತಮಹೀಮಂಡತಲೇ ಸ್ಥಿತಃ .
 ಬ್ರಹ್ಮಾಂಡಶಿಖರಾಕ್ರಾಂತಪಾದಾಂಗುಷ್ಠನಖೇ ಸ್ಥಿತಃ .. 122..
 ಏಕಾಥೋಽದ್ವಯಧರ್ಮಾರ್ಥಃ ಪರಮಾಥೋಽವಿನಶ್ವರಃ .
 ನಾನಾವಿಜ್ಞಪ್ತಿರೂಪಾರ್ಥಶ್ಚಿತ್ತವಿಜ್ಞಾನಸಂತತಿಃ .. 123 .
 ಅಶೇಷಭಾವಾರ್ಥರತಿಃ ಶೂನ್ಯತಾರತಿರಗ್ರಧೀಃ .
 ಭವರಾಗಾದ್ಯತೀತಶ್ಚ ಭವತ್ರಯಮಹಾರತಿಃ .. 124..
 ಶುದ್ಧಃ ಶುಭ್ರಾಭ್ರಧವಲಃ ಶರಚ್ಚಂದ್ರಾಂಶುಸುಪ್ರಭಃ .
 ಬಾಲಾರ್ಕಮಂಡಲಚ್ಛಾಯೋ ಮಹಾರಾಗನಖಪ್ರಭಃ .. 125..
 ಇಂದ್ರನೀಲಾಗ್ರಸಚ್ಚೀರೋ ಮಹಾನೀಲಕಚಾಗ್ರಧೃಕ್ .
 ಮಹಾಮಣಿಮಯೂಖಶ್ರೀರ್ಬುದ್ಧನಿರ್ವಾಣಭೂಷಣಃ .. 126..
 ಲೋಕಧಾತುಶತಾಕಂಪೀ ಋದ್ಧಿಪಾದಮಹಾಕ್ರಮಃ .
 ಮಹಾಸ್ಮೃತಿಧರಸ್ತತ್ತ್ವಶ್ಚತುಃಸ್ಮೃತಿಸಮಾಧಿರಾಟ್ .. 127..
 ಬೋಧ್ಯಂಗಕುಸುಮಾಮೋದಸ್ತಥಾಗತಗುಣೋದಧಿಃ .
 ಅಷ್ಟಾಂಗಮಾರ್ಗನಯವಿತ್ ಸಮ್ಯಕ್ಸಂಬುದ್ಧಮಾರ್ಗವಿತ್ .. 128..
 ಸರ್ವಸತ್ತ್ವಮಹಾಸಂಗೋ ನಿಸಂಗೋ ಗಗನೋಪಮಃ .
 ಸರ್ವಸತ್ತ್ವಮನೋಜಾತಃ ಸರ್ವಸತ್ತ್ವಮನೋಜವಃ .. 129..
 ಸರ್ವಸತ್ತ್ವೇತ್ತ್ರಿಯಾರ್ಥಜ್ಞಃ ಸರ್ವಸತ್ತ್ವಮನೋಹರಃ .
 ಪಂಚಸ್ಕಂಧಾರ್ಥತತ್ತ್ವಜ್ಞಃ ಪಂಚಸ್ಕಂಧವಿಶುದ್ಧಧೃಕ್ .. 130..
 ಸರ್ವನಿರ್ಯಾಣಕೋಟಿಸ್ಥಃ ಸರ್ವನಿರ್ಯಾಣಕೋವಿದಃ .
 ಸರ್ವನಿರ್ಯಾಣಮಾರ್ಗಸ್ಥಃ ಸರ್ವನಿರ್ಯಾಣದೇಶಕಃ .. 131..
 ದ್ವಾದಶಾಂಗಭವೋತ್ಪಾತೋ ದ್ವಾದಶಾಕಾರಶುದ್ಧಧೃಕ್ .
 ಚತುಃಸತ್ಯನಯಾಕಾರೋ ಅಷ್ಟಜ್ಞಾನಾವಬೋಧಧೃಕ್ .. 132..
 ದ್ವಾದಶಾಕಾರಸತ್ಯಾರ್ಥಃ ಷೋಡಶಾಕಾರತತ್ತ್ವವಿತ್ .
 ವಿಂಶತ್ಯಾಕಾರಸಂಬೋಧಿರ್ವಿಬುದ್ಧಃ ಸರ್ವವಿತ್ಪರಃ .. 133..
 ಅಮೇಯಬುದ್ಧನಿರ್ಮಾಣಕಾಯಕೋಟಿವಿಭಾವಕಃ .
 ಸರ್ವಕ್ಷಣಾಭಿಸಮಯಃ ಸರ್ವಚಿತ್ತಕ್ಷಣಾರ್ಥವಿತ್ .. 134..

ನಾನಾಯಾನನಯೋಪಾಯಜಗದರ್ಥವಿಭಾವಕಃ .
 ಯಾನತ್ರಿತಯನಿಯಾತ ಏಕಯಾನಫಲೇ ಸ್ಥಿತಃ .. 135..
 ಕ್ಲೇಶಧಾತುವಿಶುದ್ಧಾತ್ಮಾ ಕರ್ಮಧಾತುಕ್ಷಯಂಕರಃ .
 ಓಘೋದಧಿಸಮುತ್ತೀರ್ಣೋ ಯೋಗಕಾಂತಾರನಿಸೃತಃ .. 136..
 ಕ್ಲೇಶೋಪಕ್ಲೇಶಸಂಕ್ಲೇಶಸುಪ್ರಹೀಣಸವಾಸನಃ .
 ಪ್ರಜ್ಞೋಪಾಯಮಹಾಕರುಣಾ ಅಮೋಘಜಗದರ್ಥಕೃತ್ .. 137..
 ಸರ್ವಸಂಜ್ಞಾಪ್ರಹೋಣಾಥೋ ವಿಜ್ಞಾನಾಥೋ ನಿರೋಧಕೃತ್ .
 ಸರ್ವಸತ್ತ್ವಮನೋವಿಷಯಃ ಸರ್ವಸತ್ತ್ವಮನೋಗತಿಃ .. 138..
 ಸರ್ವಸತ್ತ್ವಮನೋಽಂತಸ್ತಸ್ತಚ್ಚಿತ್ತಸಮತಾಂಗತಃ .
 ಸರ್ವಸತ್ತ್ವಮನೋಹ್ಲಾದೀ ಸರ್ವಸತ್ತ್ವಮನೋರತಿಃ .. 139..
 ಸಿದ್ಧಾಂತೋ ವಿಭ್ರಮಾಪೇತಃ ಸರ್ವಭ್ರಾಂತಿವಿವರ್ಜಿತಃ .
 ನಿಸಂದಿಗ್ಧಮತಿಶ್ಶ್ರದ್ಧಃ ಸರ್ವಾರ್ಥಸ್ತ್ರಿಗುಣಾತ್ಮಕಃ .. 140..
 ಪಂಚಸ್ಕಂಧಾರ್ಥಸ್ತ್ರಿಕಾಲಃ ಸರ್ವಕ್ಷಣವಿಭಾವಕಃ .
 ಏಕಕ್ಷಣಾಭಿಸಂಬುಧಃ ಸರ್ವಬುಧಸ್ವಭಾವದೃಕ್ .. 141..
 ಅನಂಗಕಾಯಃ ಕಾಯಾಗ್ರ್ಯಃ ಕಾಯಕೋಟಿವಿಭಾವಕಃ .
 ಅಶೇಷರೂಪಸಂದರ್ಶೀ ರತ್ನಕೇತುರ್ಮಹಾಮಣಿಃ .. 142..
 ಇತಿ ಸಮತಾಜ್ಞಾನಗಾಧಾಶ್ಚತುರ್ವಿಶತಿಃ .
 ಸರ್ವಸಂಬುಧಬೋಧವೈೋ ಬುಧಬೋಧಿರನುತ್ತರಃ .
 ಅನಕ್ಷರೋ ಮಂತ್ರಯೋನಿರ್ಮಹಾಮಂತ್ರ ಕುಲತ್ರಯಃ .. 143..
 ಸರ್ವಮಂತ್ರಾರ್ಥಜನಕೋ ಮಹಾಬಿಂದುರನಕ್ಷರಃ .
 ಪಂಚಾಕ್ಷರೋ ಮಹಾಶೂನ್ಯೋ ಬಿಂದುಶೂನ್ಯಃ ಷಡಕ್ಷರಃ .. 144..
 ಸರ್ವಾಕಾರೋ ನಿರಾಕಾರಃ ಷೋಡಶಾರ್ಥಾರ್ಥಬಿಂದುದೃಕ್ .
 ಅಕಲಃ ಕಲನಾತಿಶ್ಚತುರ್ಥಧ್ಯಾನಕೋಟಿದೃಕ್ .. 145..
 ಸರ್ವಧ್ಯಾನಕಲಾಭಿಜ್ಞಃ ಸಮಾಧಿಕುಲಗೋತ್ರವಿತ್ .
 ಸಮಾಧಿಕಾಯಃ ಕಾಯಾಗ್ರ್ಯಃ ಸರ್ವಸಂಭೋಗಕಾಯರಾಟ್ .. 146..
 ನಿರ್ಮಾಣಕಾಯಃ ಕಾಯಾಗ್ರ್ಯೋ ಬುಧನಿರ್ಮಾಣವಂಶದೃಕ್ .
 ದಶದಿಗ್ವಿಶ್ವನಿರ್ಮಾಣೋ ಯಥಾವಜ್ಜಗದರ್ಥಕೃತ್ .. 147..
 ದೇವಾತಿದೇವೋ ದೇವೇಂದ್ರಃ ಸುರೇಂದ್ರೋ ದಾನವಾಧಿಪಃ .
 ಅಮರೇಂದ್ರಃ ಸುರಗುರುಃ ಪ್ರಮಥಃ ಪ್ರಮಥೇಶ್ವರಃ .. 148..
 ಉತ್ತೀರ್ಣಭವಕಾಂತಾರ ಏಕಃ ಶಾಸ್ತ್ರಾ ಜಗದ್ಗುರುಃ .
 ಪ್ರಖ್ಯಾತದಶದಿಗ್ಲೋಕೋ ಧರ್ಮದಾನಪತಿರ್ಮಹಾನ್ .. 149..

ಮೈತ್ರೀಸನ್ನಾಹಸನ್ನದ್ಧಃ ಕರುಣಾವರ್ಮವರ್ಮಿತಃ .
 ಪ್ರಜ್ಞಾಖಡ್ಗೋ ಧನುರ್ಬಾಣಃ ಕ್ಲೇಶಾಜ್ಞಾನರಣಂಜಹಃ .. 150..
 ಮಾರಾರಿಮಾರಜಿದ್ವೀರಶ್ಚತುರ್ಮಾರಭಯಾಂತಕೃತ್ .
 ಸರ್ವಮಾರಚಮೂಜೇತಾ ಸಂಬದ್ಧೋ ಲೋಕನಾಯಕಃ .. 151..
 ವಂದ್ಯಃ ಪೂಜ್ಯೋಽಭಿವಾದ್ಯಶ್ಚ ಮಾನನೀಯಶ್ಚ ನಿತ್ಯಶಃ .
 ಅರ್ಚನೀಯತಮೋ ಮಾನ್ಯೋ ನಮಸ್ಯಃ ಪರಮೋ ಗುರುಃ .. 152..
 ತೈಲೋಕ್ಯೈಕಕ್ರಮಗತಿವೈರ್ಯಮಪರ್ಯಂತವಿಕ್ರಮಃ .
 ತೈವಿದ್ಯಃ ಶ್ರೋತ್ರಿಯಃ ಪೂತಃ ಷಡಭಿಜ್ಞಃ ಷಡನುಸ್ಥಿತಿಃ .. 153..
 ಬೋಧಿಸತ್ಪೋ ಮಹಾಸತ್ಪೋ ಲೋಕಾತೀತೋ ಮಹರ್ಥಿಕಃ .
 ಪ್ರಜ್ಞಾಪಾರಮಿತಾನಿಷ್ಠಃ ಪ್ರಜ್ಞಾತತ್ತ್ವತ್ವಮಾಗತಃ .. 154..
 ಆತ್ಮವಿತ್ಪರವಿತ್ಸರ್ವಃ ಸರ್ವೀಯೋ ಹ್ಯಗ್ರಪುದ್ಗಲಃ .
 ಸರ್ವೋಪಮಾಮತಿಕ್ರಾಂತೋ ಜ್ಞೇಯೋ ಜ್ಞಾನಾಧಿಪಃ ಪರಃ .. 155..
 ಧರ್ಮದಾನಪತಿಃ ಶ್ರೇಷ್ಠಶ್ಚತುರ್ಮುದ್ರಾರ್ಥದೇಶಕಃ .
 ಪರ್ಯುಪಾಸ್ಯತಮೋ ಜಗತಾಂ ನಿಯಾಣತ್ರಯಯಾಯಿನಾಂ .. 156..
 ಪರಮಾರ್ಥವಿಶುದ್ಧಶ್ರೀಸ್ತ್ರೈಲೋಕ್ಯಸುಭಗೋ ಮಹಾನ್ .
 ಸರ್ವಸಂಪತ್ತರಃ ಶ್ರೀಮಾನ್ ಮಂಜುಶ್ರೀಃ ಶ್ರೀಮತಾಂವರಃ .. 157..
 ಇತಿ ಕೃತ್ಯಾನುಷ್ಠಾನಜ್ಞಾನಗಾಥಾಃ ಪಂಚದಶ .
 ನಮಸ್ತೇ ವರದವಜ್ರಾಗ್ರ್ಯ ಭೂತಕೋಟೀ ನಮೋಽಸ್ತು ತೇ .
 ನಮಸ್ತೇ ಶೂನ್ಯತಾಗರ್ಭ ಬುದ್ಧಬೋಧೇ ನಮೋಽಸ್ತು ತೇ .. 158..
 ಬುದ್ಧರಾಗ ನಮಸ್ತೇಽಸ್ತು ಬುದ್ಧಕಾಮ ನಮೋ ನಮಃ .
 ಬುದ್ಧಪ್ರೀತೇ ನಮಸ್ತುಭ್ಯಂ ಬುದ್ಧಮೋದ ನಮೋ ನಮಃ .. 159..
 ಬುದ್ಧಸ್ಮಿತ ನಮಸ್ತುಭ್ಯಂ ಬುದ್ಧಹಾಸ ನಮೋ ನಮಃ .
 ಬುದ್ಧವಾಚ ನಮಸ್ತುಭ್ಯಂ ಬುದ್ಧಭಾವ ನಮೋ ನಮಃ .. 160..
 ಅಭವೋದ್ಭವ ನಮಸ್ತುಭ್ಯಂ ನಮಸ್ತೇ ಬುದ್ಧಸಂಭವ .
 ಗಗನೋದ್ಭವ ನಮಸ್ತುಭ್ಯಂ ನಮಸ್ತೇ ಜ್ಞಾನಸಂಭವ .. 161..
 ಮಾಯಾಜಾಲ ನಮಸ್ತುಭ್ಯಂ ನಮಸ್ತೇ ಬುದ್ಧನಾಟಕ .
 ನಮಸ್ತೇ ಸರ್ವಸರ್ವೇಭ್ಯೋ ಜ್ಞಾನಕಾಯ ನಮೋಽಸ್ತು ತೇ .. 162..
 ಇತಿ ಅದ್ವಯಪರಮಾರ್ಥ ನಾಮಸಂಗೀತಿಃ ಸಮಾಪ್ತಾ .

pdf was typeset on March 8, 2025

Please send corrections to sanskrit@cheerful.com

